

مکہ شہر کی ابدی حرمت

روایٰ آنہ قال رسول اللہ صلی اللہ علیہ وسلم یوم فتح مکة : لا تغزی
ہذہ بعد الیوم إلی یوم القیامة؁ ولا یقتل قرشی صبرا بعد ہذا الیوم إلی
یوم القیامة؄

روایت ہے کہ رسول اللہ صلی اللہ علیہ وسلم نے فتح مکہ کے دن فرمایا: آج کے بعد اب قیامت تک
کے لیے اس شہر پر حملہ نہیں کیا جانا چاہیے؁ اور اس دن کے بعد قیامت تک کے لیے قریش^۲ میں سے کوئی
اپنے دفاع کا حق دیے بغیر نہیں مارا جانا چاہیے۔

ترجمے کے حواشی

۱۔ سیدنا ابراہیم علیہ السلام کے وقت سے حکم خداوندی کے تحت مکہ کو شہر امن کے طور پر عزت دی جاتی تھی۔ مکہ پر
حملہ آور ہونا یا حدود حرم میں کسی شخص کو قتل کرنا مکہ خصوصاً حرم سے متعلق حکم الہی کی خلاف ورزی سمجھا جاتا تھا۔ مکہ کی یہ
حرمت نبی صلی اللہ علیہ وسلم کے لیے اللہ تعالیٰ کے حکم سے عارضی طور پر اس وقت ختم کی گئی جب رسول اللہ صلی اللہ علیہ وسلم

کی طرف سے اتمام حجت کے بعد مشرکین بنی اسماعیل کے لیے موت کی سزا کا اعلان کیا گیا۔ اس روایت میں نبی صلی اللہ علیہ وسلم نے لوگوں کو اسی بات کی یاد دہانی کرائی ہے کہ شہر مکہ کی یہ حرمت میرے لیے محض ایک دن کے لیے اٹھائی گئی ہے، چنانچہ آج کے بعد جو کوئی بھی اس شہر پر حملہ آور ہوگا، وہ خدا کی قائم کردہ ایک ابدی حرمت کو توڑنے والا ہوگا۔

۲۔ مشرکین بنی اسماعیل کے اصل نمائندے چونکہ قریش ہی تھے، لہذا ان کا ذکر خصوصی طور پر کیا گیا۔

۳۔ کسی آدمی کو باندھ کر سب سے الگ تھلگ اس طرح چھوڑ دینا کہ وہ بھوک پیاس کے ہاتھوں ہلاک ہو جائے قتل صبر کہلاتا تھا۔ اس اصطلاح کا استعمال ان لوگوں کے لیے بھی کیا جاتا تھا جنہیں قابو کرنے کے بعد اس طرح باندھ کر مار دیا جاتا کہ وہ اپنا دفاع بھی نہیں کر سکتے تھے۔ فتح مکہ کے موقع پر منکرین رسول کے لیے خدا کی طرف سے عذاب کے طور پر بعض کفار کو اپنے دفاع کا موقع دیے بغیر اسی طرح گھیراؤ کر کے قتل کیا گیا۔ رسول کے منکرین کو اس طرح دفاع کا حق دیے بغیر مار دینا چونکہ ایک خدائی فیصلہ تھا، چنانچہ نبی صلی اللہ علیہ وسلم نے اس روایت میں متنبہ کیا ہے کہ آج کے بعد کسی شخص کو اپنے دفاع کا موقع دیے بغیر نہیں مارا جانا چاہیے۔

متن کے حواشی

۱۔ بعض اختلافات کے ساتھ یہ روایت درج ذیل مقامات پر نقل ہوئی ہے:

مسلم، رقم ۱۷۸۲۔ ترمذی، رقم ۱۶۱۱۔ ابن حبان، رقم ۳۷۱۸۔ دارمی، رقم ۲۳۸۶۔ احمد بن حنبل، رقم ۱۵۴۴۳، ۱۵۴۴۴، ۱۵۴۴۵، ۱۵۴۴۶، ۱۵۴۸۹، ۱۷۹۰۰، ۱۷۹۰۱، ۱۷۹۰۲، ۱۹۰۴۱، ۱۹۰۴۲۔ بیہقی، رقم ۱۸۵۶۶۔ حمیدی، رقم ۵۷۲، ۵۶۸۔ عبدالرزاق، رقم ۹۳۹۹۔ ابن ابی شیبہ، رقم ۲۵۸۹۹، ۳۲۳۹۸، ۳۶۹۱۱، ۳۶۹۱۲۔

۲۔ 'لا تغزی هذه بعد اليوم إلى يوم القيامة' (اس شہر پر اب قیامت تک کے لیے حملہ نہیں کیا جانا چاہیے) کے الفاظ ترمذی، رقم ۱۶۱۱ میں روایت ہوئے ہیں، جبکہ احمد بن حنبل، رقم ۱۹۰۴۱ میں ان کے بجائے 'لا تغزی مكة بعدها أبدا' (اب کے بعد مکہ پر کبھی حملہ نہیں ہونا چاہیے) کے الفاظ، بیہقی، رقم ۱۸۵۶۶ میں 'لا تغزی بعدها إلى يوم القيامة' (اب کے بعد اس پر قیامت تک کے لیے حملہ نہیں ہونا چاہیے) کے الفاظ، احمد بن حنبل، رقم ۱۵۴۴۵ میں 'لا تغزی مكة بعد هذا العام أبدا' (اس سال کے بعد مکہ پر کبھی حملہ نہیں ہونا

چاہیے) کے الفاظ، احمد بن حنبل، رقم ۱۹۰۴۲ میں 'لا تغزی هذه بعدها أبدا إلى يوم القيامة' (اب کے بعد اس پر کبھی بھی قیامت تک کے لیے حملہ نہیں ہونا چاہیے) کے الفاظ، حمیدی، رقم ۵۷۲ میں 'لا تغزی مكة بعد هذا اليوم أبدا' (اس دن کے بعد مکہ پر کبھی بھی حملہ نہیں ہونا چاہیے) کے الفاظ اور ابن ابی شیبہ، رقم ۳۶۹۱۱ میں 'لا تغزی بعد اليوم إلى يوم القيامة' (آج کے بعد اس پر قیامت تک کے لیے حملہ نہیں ہونا چاہیے) کے الفاظ روایت ہوئے ہیں۔

۳۔ بعض روایات مثلاً احمد بن حنبل، رقم ۱۵۴۴۳ میں 'لا يقتل قرشي صبرا' (قریش میں سے کسی کا بھی قتل صبر نہیں ہونا چاہیے) کے بجائے 'لا ينبغي أن يقتل قرشي صبرا' (یہ جائز نہیں ہے کہ قریش میں سے کسی کا قتل صبر ہو) کے الفاظ، جبکہ احمد بن حنبل، رقم ۱۵۴۴۵ میں 'لا يقتل رجل من قریش صبرا' (قریش میں سے کوئی آدمی بھی قتل صبر کے ذریعے سے نہیں مارا جانا چاہیے) کے الفاظ روایت ہوئے ہیں۔

۴۔ بعض روایات مثلاً احمد بن حنبل، رقم ۱۵۴۴۳ میں 'بعد هذا اليوم' (اس دن کے بعد) کے بجائے ان کے مترادف الفاظ 'بعد يومه هذا' (اس دن کے بعد) روایت ہوئے ہیں، جبکہ احمد بن حنبل، رقم ۱۵۴۴۴ میں 'بعد اليوم' (آج کے بعد) کے الفاظ اور احمد بن حنبل، رقم ۱۵۴۴۵ میں 'بعد العام' (اس سال کے بعد) کے الفاظ نقل ہوئے ہیں۔

۵۔ بعض روایات مثلاً احمد بن حنبل، رقم ۱۵۴۴۳ میں 'إلى يوم القيامة' (قیامت تک کے لیے) کے الفاظ روایت نہیں ہوئے، جبکہ بعض روایات مثلاً احمد بن حنبل، رقم ۱۵۴۴۵ میں ان الفاظ کے بجائے 'أبدا' (ہمیشہ) کا لفظ روایت ہوا ہے۔

۶۔ بعض روایات مثلاً مسلم، رقم ۱۷۸۲ میں 'ولم يكن أسلم أحد من عصاة قریش غير مطيع . كان اسمه العاصي فسماه رسول الله صلى الله عليه وسلم مطيعاً' (مطیع کے سوا منکرین قریش میں سے کوئی بھی اسلام نہ لایا۔ اس کا اصل نام العاصی (یعنی نافرمان) تھا، مگر رسول اللہ صلی اللہ علیہ وسلم نے اسے مسلمان ہونے کے بعد مطیع (یعنی فرماں بردار) کا نام دیا) کے الفاظ بھی روایت ہوئے ہیں، جبکہ بعض روایات مثلاً ابن حبان، رقم ۳۷۱۸ میں 'ولم يكن أسلم أحد من عصاة قریش غير مطيع' (مطیع کے سوا منکرین قریش میں سے کوئی بھی اسلام نہ لایا) کے بجائے 'ولم يدرك المسلمون أحدا من كفار قریش غير مطيع' (مسلمانوں نے کفار قریش میں سے مطیع کے سوا کسی کو نہ پایا) کے الفاظ، جبکہ احمد بن حنبل، رقم ۱۷۹۰۰ میں 'ولم يدرك' (نہ لایا)

الإسلام أحد من عصاة قریش غیر مطیع (منکرین قریش میں سے مطیع کے سوا کسی نے بھی اسلام قبول نہ کیا) کے الفاظ روایت ہوئے ہیں۔ ابن حبان، رقم ۳۷۱۸ میں اسلام لانے والے آدمی کا نام 'العاصی' کے بجائے 'العاص' جبکہ احمد بن حنبل، رقم ۱۵۴۴۶ میں 'عاصی' نقل ہوا ہے۔

تخریج: محمد اسلم نجمی

کوکب شہزاد

ترجمہ و ترتیب: اظہار احمد

www.al-mawrid.org
www.javedahmadghamidi.com